



Eingin minni enn borgarstjórin og varaborgarstjórin, sum eisini er havnameistari vitjaðu Oljuútgerðarhavnina í teirra egnu kommunu, tá fyrsta útgerðin til komandi boringar á landgrunninum komu í land. Myndatøka Jan Müller/oljan.fo

# Seta nú á aftur føroyska oljuævintýrið

Jan Müller

09.04.2014 - 18:43

[Oljan.fo](http://oljan.fo)

Tey eru helst mong, sum vóna, at 2014 verður árið, tá Føroyar veruliga kunnu kalla seg oljutjóð. Um so verður veit tó eingin enn, men vit kunnu í hvussu er staðfesta, at fyrsta ítøkiliga ella sjónliga stigið seinastu árin til eitt møguligt føroyskt oljuævintýr varð tikið í gjár. Tá fóru starvsfólkini á oljuútgerðarhavnini í Runavík undir at lossa fyrstu útgerðina, sum skal brúkast í sambandi við boring av tveimum brunnum á landgrunninum.

Hálendska farmaskipið EEMS SUN kom á Runavík í vikuskiftinum úr Noregi við fyrstu lastini av útgerð til boringarnar hjá Statoil. Útgerðin varð lögð upp á Atlantic Supply Base, har tey eru klár til komandi boringarnar.

Eli Lassen, stjóri á oljuútgerðarhavnini fegnast um, at tað nú aftur verður lív í í útgerðarhavnini og sigur við oljan.fo, at tey umleið 15 starvsfólkini hava brúkt ta neyðugu tíðina til at fyrireika seg til tær báðar boringarnar í ár.

“Vit eru klár at veita Statoil tær tænastr, sum fyrítøkan skal brúka til komandi boringarnar,” sigur Eli Lassen, ið sjálvur hevur verið við til allar sjeý boringarnar á føroyska landgrunninum. Hann dylur ikki fyri, at spenningurin, nú áttandi og níggjandi brunnurin verða boraðir, er stórus.

Oljuhavnin í Runavík hevur veitt tænastr til allar brunnarnar higartil og fer eisini at gera tað til teir báðar komandi. Hetta hevur givið Eli og hansara starvsfólki nógv royndir og vitan, sum tey kunnu brúka nú eisini.

Statoil setir sum fyristøðufelag sera stór krøv til veitararnar og her ikki minst oljuhavnina, og hesi krøv ætlar Eli Lassen sær at liva upp til. Hann heldur tað eisini vera gott at arbeiða saman við einum so professionellum felag sum Statoil og vónar, at felagið eisini í ár fer at vera nøgt við tænastrurnar. Og hann vónar somuleiðis, at fyrsta lönandi fundið verður gjørd hesaferð.

Sum skilst fer farmaskipið EMMS SUN at vera skipið, sum komandi hálva árið fer at flyta útgerð millum oljuhavnina í Dusavik nær Stavanger til Runavík. Útgerðin fer so at verða lögð upp í Runavík og flutt út á boripallin West Hercules við veitingarskipinum Sjóborg, sum Skansi Offshore eigur.

Runavíkar kommuna, sum longu hevur gjørt stórar íløgur í havnaøkið, har oljuhavnin heldur til, hevur eisini í ár brúkt orku til at betra um umstøðurnar í oljuhavnini og hevur m.a. asfalterað eitt stórt øki. Við hesum eru umstøðurnar hjá ASB nógv betraðar.

Magnus Rasmussen, borgarstjóri sigur við oljan.fo, at tey í kommununi síggja fegin, at oljuvinnan fer at brúka Runavík og Skálafjørðin til oljuvirksemið, og tí vil kommunan eisini gera tað hon kann fyri at skapa so góðar umstøður sum til ber. Framtíðar ætlanir eru um at fylla økið millum oljuhavnina og havnaøkið eystan fyri út og harvið fáa ein nógv longri bryggjukant.

Fyrsta boringin er annars ætlað at byrja seinast í apríl, tá sett verður á at bora Brugdan 2 brunnin lidnan. Hetta er brunnurin, sum Statoil setti á at bora í 2012 men mátti gevast vegna veður og tøkniligar trupulleikar.

Eisini er áhugavert at staðfesta, at um sama mundið sum fyrsta boriútgerðin kemur til landið, hevur enn ein føroysk fyrítøka, P/F Poul Hansen Heilsøla skrivað undir sáttmála um at lata proviantin til boripallin West Hercules í eitt hálvt ár.

